

27 ta' Awwissu

SANTA MONIKA

Salmodija tat-Tlieta ta' l-1 gimgha

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Alla hu ta' l-għageb fil-qaddisin tiegħu: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Alla hu ta' l-għageb fil-qaddisin tiegħu: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qcaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Alla hu ta' l-għageb fil-qaddisin tiegħu: ejjew nadurawh.

Ejjew inqimuh u ninxteħtu quddiemu,
għarkubtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Alla hu ta' l-għageb fil-qaddisin tiegħu: ejjew nadurawh.

M'hux li kontu llum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Alla hu ta' l-għageb fil-qaddisin tiegħu: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Alla hu ta' l-għageb fil-qaddisin tiegħu: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Alla hu ta' l-għageb fil-qaddisin tiegħu: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Jisthoqqilha din il-mara
tifhir kbir għall-merti tagħha;
bil-qdusija ta' hajjitha
rebhet post ma' l-Angli t'Alla.

B'tjieba w hlewwa minn qalb safja
xerrdet dmughha fit-talb 'l Alla,
lejl u nhar taqdi lil Sidha
f'sahriet twal u sawm bil-qima.

Maqdret l-art u l-frugħa tagħha,
ħarset ruhha mingħajr tebgħa,
biex fis-sewwa biss titwettaq
għall-qawmien glorjuż imwiegħed.

B'dehen ta' l-għageb żejjnet darha
b'ħafna għemejjel ta' qdusija;
għalhekk wirtet gmiel l-għamara
tas-smewwiet fid-dawl ta' dejjem.

Għal dan kollu nfahħru 'l Alla,
biex, għall-merti tat-talb tagħha,
wara l-mixja ta' dil-ħajja
naslu hdejha f'dar Missierna. Ammen.

SALMODIJA

Ant. 1: Il-Mulej jagħmel ħaqq gust lill-foqra.

Salm 9 B (10)

I

Għaliex, Mulej, int hekk imbiegħed? *
Għaliex tinħeba waqt il-bżonn?
Fi kburitu l-ħazin lill-fqir jaħqar, *
jaqbd u fin-nases li nasablu.
Il-ħazin jiftaħar bix-xewqat ta' qalbu, *
fir-regħba tiegħu jishet u jżebłaħ lill-Mulej.

Fi kburitu jkasbar lill-Mulej, u f'xejn ma jfittxu; *
u Alla ma jidħolx fi ħsibijietu.
Jirnexxi dejjem fi triqtu, †
xejn ma jilħquh il-ġudizzji tiegħek,
bl-għedewwa tiegħu jiddieħak.
Jgħid f'qalbu: "Ma niċċaqlaqx! *
Minn nisel għal nisel ebda ħsara ma tilħaqni!"

Saħta, qerq u dnewwa fuq fommu; *
għawġ u ħsara fuq ilsienu.
Wara l-ħitan tas-sejjeħ jissajja, †
fil-moħbi joqtol nies bla ħtija; *
għajnejh ifittxu lill-imsejken.
Jgħasses fil-moħbi bħal iljun fil-bejta; †
jgħasses biex lill-fqajjar jaħtaf; *
jaqbd u jkaxkru fix-xibka.
Jitbaxxa, ma' l-art jinxtet; *
l-imsejkna jaqgħu taħt il-qilla tiegħu.
Jgħid bejnu u bejn ruħu: "Alla nesa; *
ħeba wiċċu, ma jħarisx iżjed".
Glorja.

Ant. 1: Il-Mulej jagħmel haqq ġust lill-foqra.

Ant. 2: Ara, Mulej, l-għawġ u l-ħsara ta' l-imsejken.

II

Qum, Mulej! Erfa' idek, o Alla! *
La tinsihomx lill-imsejknin.
Għax għandu l-ħażin ikasbrek, o Alla, *
u jaħseb li int ma tfittxux?

Int tara, tabilhaqq, l-għawġ u l-ħsara, *
u taħseb biex f'idejk teħodhom.
F'idejk jintelaq l-imsejken; *
ta' l-iltim int sirt l-għajjnuna.
Kisser int driegħ il-ħażin u l-midneb, *
ilhaqlu ħżunitu sakemm ma ssiblax iżjed.

Sultan hu l-Mulej għal dejjem ta' dejjem; *
inquerdu l-ġnus minn artu.
It-talba ta' l-imsejknin smajtha, Mulej; *
int taqtgħalhom ix-xewqa ta' qalbhom,
biex tagħti raġun lill-iltim u l-maħqur; *
u bniedem ta' l-art ma jbeżżax aktar.
Glorja.

Ant. 2: Ara, Mulej, l-għawġ u l-ħsara ta' l-imsejken.

Ant. 3: Kliem il-Mulej kliem safi, fidda mgħoddija bin-nar.

Salm 11 (12)

Għajjnuna, Mulej, għax m'hawnx aktar twajbin; *
għabu s-sinċiera minn fost il-bnedmin.
Wieħed lil ieħor bil-gideb ikellem; *
b'xufftejn qarrieqa, b'żewġt iqlub jitkellmu.

Jaqta' l-Mulej ix-xufftejn qarrieqa, *
kull ilsien li jitkellem bil-kburija,
dawk li jgħidu: "Saħħitna fi lsienna, *

kliem xufftejna magħna; min hu sidna?"
"Minħabba t-tgħakkis tal-fqajrin *
u l-krib ta' l-imsejknin,
jien issa se nqum," jgħid il-Mulej; *
"nqum biex neħilsu, kif hu jixtieq."
Kliem il-Mulej kliem safi, *
fidda mgħoddija min-nar,
seba' darbiet imsoffija mit-trab.

Int, Mulej, tiegħu ħsiebna, *
tharisna minn dan in-nisel għal dejjem.
Għax il-ħżiena ma' kullimkien juru ruħhom, *
aktar ma titgħolla d-dnewwa fost il-bnedmin.
Glorja.

Ant. 3: Kliem il-Mulej kliem safi, fidda mgħoddija bin-nar.

V/. Il-Mulej imexxi l-imsejknin fis-sewwa.

R/. Jgħallem lill-fqajrin it-triq tiegħu.

LEZZJONI 1

Bidu tal-Ktieb tal-Profeta Ġeremija **Ġer 1:1-19**

Is-sejħa ta' Ġeremija

Il-kliem ta' Ġeremija bin Ħilkijahu, lill-qassisin li kienu f'Għanatot, fl-art ta' Benjamin. Il-kelma tal-Mulej gietu fi żmien Ġosija bin Amon, sultan ta' Ġuda, fis-sena tlettax tas-saltna tiegħu; gietu wkoll fi żmien Ġojaqim bin Ġosija, sultan ta' Ġuda, sas-sena ħdax tas-saltna ta' Sedekija bin Ġosija, sa meta n-nies ta' Ġerusalem gew eżiljati, fil-ħames xahar.

Il-Mulej kellimni u qalli:

"Qabel ma sawwartek fil-ġuf, għaraftek;
qabel ma ħriġt minn ħdan ommok, qaddistek.
Jien qegħedtek profeta fuq il-ġnus."

Jien wegħibt: "Ah, Sidi Mulej.
Arani, ma nafx nitkellem, għadni żgħir."

U l-Mulej wegħibni:
"Tgħidx, 'Għadni żgħir'.

Inti tmur kull fejn nibagħtek,
u tgħid kull ma nordnalek.

La tibżax minnhom,
għax jien miegħek biex neħilsek,"

- Din kelma tal-Mulej.

U l-Mulej ħareġ idu u messli fommi, u qalli l-Mulej:

"Ara, qegħedtlek kliemi fuq fommok.

Ara, jiena llum qegħedtek fuq il-ġnus u s-saltniet,

biex taqla' u ġġarraf,

biex teqred u thott,

biex tibni u thawwel."

Il-Mulej kellimni u qalli: "X'inti tara, Ġeremija?" Jien wegħibt: "Qiegħed nara fergħa ta' lewża." U l-Mulej wegħibni: "Sewwa rajt, għax jien nishar fuq kelmti biex isseħħ."

U l-Mulej reġa' kellimni u qalli: "X'inti tara?" U jien wegħibt: "Qiegħed nara borma tagħli, u mmejja minn-naħa tat-tramuntana." U l-Mulej wegħibni:

"Mit-tramuntana tfur il-ħsara

fuq dawk kollha li jgħammru f'din l-art,

għax, ara, jien se nsejjaħ

is-saltniet kollha tat-tramuntana

- din kelma tal-Mulej -

u jiġu u kull wieħed minnhom

iwaqqaf it-tron tiegħu

quddiem il-bibien ta' Ġerusalem,

u quddiem is-swar tagħha dawramejt,

u quddiem il-bliet kollha ta' Ġuda.

Jien se nagħmel haqq kontriehom

għall-ħażen kollu tagħhom,

għaliex huma telquni

u ħarqu l-incens lil allat oħra,

u taw qima lil għemil idejhom.

U int ħażem ġenbejk,

qum u għidilhom kull ma ordnajtlek.

La tibżax minnhom,

għax inkella nbezzgħek jien quddiemhom.

Arani llum se nagħmel minnek belt fortizza,

kolonna tal-ħadid,

ħajt tal-bronż,
kontra l-pajjiż kollu,
kontra s-slaten ta' Ġuda,
u l-prinċipijiet tiegħu,
kontra l-qassisin tiegħu
u l-poplu kollu tal-pajjiż.
Huma jeħduha kontrik,
imma ma jagħmlulek xejn,
għax jien inkun miegħek,
- din kelma tal-Mulej -
biex neħilsek minnhom."

RESPONSORJU Ġer 1:5ab. 9b; Iż 42:6

R/. Qabel ma sawwarteġ fil-ġuf, għarafteġ; qabel ma ħriġt minn ħdan ommok, qaddistek: * U qegħedtleġ kliemi fuq fommok.

V/. Jien, il-Mulej, sejjah̄tleġ fis-sewwa, u għamilt minnek patt tal-poplu, dawl għall-ġnus, * U qegħedtleġ kliemi fuq fommok.

LEZZJONI II

Qari mill-Istqarrijiet ta' l-isqof Santu Wistin

Nilħqu l-għerf etern

Meta qorob il-jum li fih kellha tħalli din il-ħajja – il-jum li int kont taf bih u aħna ma konniex nafuh – ġara kif naħseb, bir-rieda u l-mogħdijiet moħbija tiegħek, li jien u hi konna weħidna, inħarsu minn ħoġor ta' tieqa li tagħti għal fuq il-ġnien tad-dar fejn konna noqogħdu f'Ostja Tiberina. Hekk, maqtuġħin mill-għagħa tan-nies wara t-taħbita ta' vjaġġ twil, konna qegħdin nistrieħu qabel ma naqsmu l-baħar. Tkellimna, għalhekk, weħidna bi ħlewwa kbira, u, *waqt li nsejna l-imġhoddi kollu* u għamilna ħilitna biex nilħqu dak li kien hemm quddiemna, fittixna bejnietna quddiemek, li int il-verità, x'għad tkun il-ħajja ta' dejjem tal-qaddisin, dik il-ħajja *li għajn qatt ma rat u widna qatt ma semgħet, u qatt ma dahlet f'qalb il-bniedem*. Izda aħna ftaħna fomm qalbna, imxennqin għan-nixxighat ta' l-ilma ħiereġ mill-għoli, mill-għajn tiegħek, l-għajn tal-ħajja li tinsab fik.

Tkellimna fuq ħwejjeġ bħal dawn, għalkemm mhux b'dan il-mod u bl-istess kliem. Madankollu, Mulej, int taf li dak in-nhar, aħna u nitkellmu hekk, din id-dinja bil-ħlewwiet kollha tagħha bdiet tidher f'għajnejna bħala ħaġa dejjem aktar

baxxa. Mbagħad omni qaltli: “Ibni, ngħid għalija, ma għandi xejn iżjed x’jiġbidni f’din il-ħajja. Issa li ntemmet għalija t-tama ta’ din id-dinja, ma nafx x’jien nagħmel iżjed hawn jew għalfejn għadni hawn. Haġa waħda kelli, li minħabba fiha xtaqt nibqa’ ftit ieħor f’din il-ħajja: dik li nara lilek nisrani kattoliku qabel immut. Alla tani aktar minn hekk, għax int stmerrejt l-hena tad-dinja u issa qiegħda narak taqdi lilu. X’jien nagħmel hawn?”

Ma niftakarx sewwa x’wegibtha għal dan il-kliem. Naf li bilkemm laħqu għadew ħamest ijiem, jew mhux wisq iżjed, li ma ntxehlitx bid-deni. Fi żmien il-marda tagħha, darba ntelqet u għal ftit tal-ħin intilfet minn sensiha. Jien u ħija konna weqfin maġenbha: hi ħarset lejna u qisha waħda mifxula, staqsietna: “Jien fejn kont?”

Mbagħad waħhlet għajnejha fina, li konna mbikkmin bin-niket, u qaltilna: “Idfni lil ommkom hawn”. Jien bqajt ħiemed u bdejt inrazzan id-dmugħ. Izda ħija qal xi haġa li biha xtaqha tagħmel il-mewta tagħha mhux f’art barranija imma f’pajjiżha, għax ħass li kienet tkun aktar għal qalbha. Kif semgħet dan, wiċċha thawwad, u xeħtet fuq ħarsa ta’ ċanfira talli ħaseb hekk. Mbagħad daret lejja u qaltli: “Ara x’qal!” U minnufih ziedet tgħid, lili u lilu: “Idfni dan il-ġisem xi mkien, fejn ikun: thabblux raskom bih. Haġa waħda nitlobkom: tkunu fejn tkunu, ftakru f’ija fuq l-artal tal-Mulej”. Dan il-kliem fissrithulna bil-kliem kif setgħet, mbagħad siktet u ntelqet għajjiena, għax id-deni telgħalha.

RESPONSORJU 1 Kor 7:29a. 30b. 31; 2:12a

R/. Iz-żmien qsar; ħa jkunu, mela, dawk li jifirħu, bħallikieku ma jifirħux; dawk li jgawdu d-dinja, bħallikieku ma jgawduhiex: * Għax is-sura ta’ din id-dinja għad tgħaddi.

V/. Ahna ma ħadniex l-ispirtu ta’ din id-dinja. * Għax is-sura ta’ din id-dinja għad tgħaddi.

TALBA

O Alla, faraġ ta’ l-immniktin, int, kollok ħniena, ilqajt id-dmugħ li Santa Monika xerrdet bil-qalb għall-konverżjoni ta’ binha Santu Wistin; bit-talb tagħhom it-tnejn, agħtina li ahna nibku ħtijietna biex naqilgħu l-grazzja u l-maħfra tiegħek. B’Ibnek Ġesù Kristu Sidna, li miegħek jgħix u jsaltan flimkien ma’ l-Ispirtu s-Santu, Alla, għal dejjem ta’ dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Infahhru b'innu xieraq lill-qaddejja
fidila t'Alla, li fil-gieħ tixxiebah
ma' dik il-mara mfahhira fl-Iskrittura
għall-qawwa w l-għaqal.

Moghñija b'fidi hajja w tama shiha,
theġġet għal Alla, jdejha t-tnejn imliethom
bil-gid t'għemejjel tajba, frott l-imħabba
għal għajrha kollu.

Mulej Ġesù, għall-merti tagħha, naddaf
lil qlubna minn kull hjiel ta' dnuh u htija,
biex ruħna safja tgħanni kif jisthoqqlok
it-tifhir tiegħek.

Il-gieħ u l-qawwa lill-Missier fil-għoli,
il-qima lilek, il-Wahdieni tiegħu,
il-hajr u s-setgħa lill-Ispirtu s-Santu,
illum u dejjem. Ammen.

SALMODIJA

Ant. 1: Min għandu jdejh indaf u qalbu safja jitla' fuq l-għolja tal-Mulej.

Salm 23 (24)

Tal-Mulej hi l-art u kull ma fiha, *
id-dinja u kull ma jgħix fiha.
Għax hu fuq l-ibħra waqqafha, *
u fuq ix-xmajjar fis-sod qeghedha.

Min jista' jitla' fuq l-għolja tal-Mulej, *

min joqgħod fil-post imqaddes tiegħu?
Min għandu idejh indaf u qalbu safja, †
min ma jagħtix ruħu għall-frugħa, *
u anqas ma jahlef bil-qerq.
Dan ikollu barka mingħand il-Mulej, *
u l-ħlas li ħaqqu minn Alla, is-Salvatur tiegħu.
Dan hu n-nisel ta' dawk li jfittxuh; *
li jfittxu 'l wiċċek, Alla ta' Ġakobb.

Intrefgħu, bibien, infethu, intom bibien ta' dejjem, *
ħalli jidħol is-Sultan tal-glorja!
Min hu dan is-Sultan tal-glorja? *
Hu l-Mulej setgħan u qawwi,
il-Mulej qawwi fit-taqbida.

Intrefgħu, bibien, infethu, intom bibien ta' dejjem, *
ħalli jidħol is-Sultan tal-glorja!
Min hu dan is-Sultan tal-glorja? *
Hu l-Mulej ta' l-eżerċiti:
dan hu s-Sultan tal-glorja!
Glorja.

Ant. 1: Min għandu jdejh indaf u qalbu safja jitla' fuq l-għolja tal-Mulej.

Ant. 2: F'dak kollu li intom tagħmlu, għollu bit-tifhir is-Sultan ta' dejjem.

Kantiku Tob 13:2-8

Mulej, int kbir minn dejjem, *
u għal dejjem ta' dejjem salnatek.
Int issawwat u int issalva, †
tniżżel fl-imwiet u terġa ttella', *
u ħadd minn taħt idejk ma jista' jaħrab.

Sebbħu l-Mulej, ulied Izrael; *
faħħruh quddiem il-ġnus,
Hu xerridkom fost il-ġnus, li ma jagħrfuhx, *
u intom għidulhom bl-għegubijiet tiegħu;
għarrfuhom li hu Alla li jista' kollox, *
u ma hemmx alla ieħor ħliefu.

Hu sawwatna minhabba htijietna, *
imma jsalvana għall-ħniena tiegħu.
Araw kull ma għamel magħna, *
u bil-biża' u t-treghid roddulu ħajr.
F'dak kollu li intom tagħmlu, *
għollu bit-tifhir is-Sultan ta' dejjem.

Jiena nfaħħru f'art il-jasar tiegħi, *
għax wera l-kobor tiegħu quddiem ġens midneb.
Duru, midinbin, lejn Alla, *
u aghmlu s-sewwa quddiemu;
emmnu fih li jista' jhenn għalikom; *
jiena nnifsi fih insib l-hena tiegħi.

Bierku l-Mulej, intom il-magħżulin kollha tiegħu; *
aghmlulu festi ta ferħ, u agħtuh glorja.
Glorja.

Ant. 2: F'dak kollu li intom tagħmlu, għollu bit-tifhir is-Sultan ta' dejjem.

Ant. 3: In-nies sewwa jixirqilhom ifaħħru lill-Mulej.

Salm 32 (33)

Għannu, ġusti, bil-ferħ lill-Mulej; *
jixirqilhom ifaħħruh in-nies sewwa.
Fahħru l-Mulej bid-daqq taç-çetra; *
għannulu fuq l-arpa b'għaxar kordi.
Għannulu għanja ġdida; *
għajjtu bil-ferħ, doqqulu bis-sengħa.

Għax sewwa hi l-kelma tal-Mulej, *
kollox bil-fedeltà huwa għamel.
Hu jhobb id-dritt u s-sewwa; *
bit-tjieba tal-Mulej mimlija l-art.
Bil-kelma tal-Mulej saru s-smewwiet, *
u b'nifs fommu t-tiżjin kollu tagħhom.
Bħal f'garra l-ilmijiet ġabar, *
u l-ibħra kbar fi mħażen.

Ha tibza' mill-Mulej l-art kollha; *
 jitbezza' minnu kull min jgħammar fid-dinja.
Għax hu tkellem, u hi saret; *
 hu ordna, u hi twaqqfet.
Il-Mulej ixejjen il-fehmiet tal-ġnus, *
 ifixkel il-ħsibijiet tal-popli.
Imma l-fehma tal-Mulej tibqa' għal dejjem, *
 minn żmien għal żmien il-ħsibijiet ta' moħħu.
Hieni l-ġens li l-Mulej hu Alla tiegħu, *
 il-poplu li hu għażel b'wirtu.
Mill-għoli tas-smewwiet iħares il-Mulej, *
 u jara l-bnedmin kollha;
mill-post fejn jgħammar jistħarreg *
 fuq dawk kollha li jgħixu fuq l-art.
Hu jsawwar il-qalb ta' kull wieħed, *
 u jagħraf għemilhom kollu.

Ma jagħmel xejn is-sultan bl-eżerċtu tiegħu kollu, *
 anqas ma jeħlisha l-gwerrier bil-ħila kollha tiegħu.
Xejn ma jiswa ż-żiemel għar-rebħa, *
 b'saħħtu kollha 'l ħadd ma jeħles.
Araw, għajnejn il-Mulej fuq dawk li jibzġħu minnu, *
 fuq dawk li jittamaw fit-tjieba tiegħu,
biex jeħilsilhom mill-mewt ħajjithom, *
 u jaħjihom fi żmien il-ġuħ.

Ruħna tixxennaq għall-Mulej; *
 hu l-għajnuna u t-tarka tagħna.
Fih jinsab l-hena ta' qalbna, *
 fl-isem qaddis tiegħu t-tama tagħna.
Ha tkun, Mulej, it-tjieba tiegħek fuqna, *
 kif fik hi t-tama tagħna.
Glorja.

Ant. 3: In-nies sewwa jixirqilhom ifaħħru lill-Mulej.

LEZZJONI QASIRA Rum 12:1-2

Nitlobkom, ħuti, għall-ħniena ta' Alla, offru gisimkom bħala vittma ħajja, qaddisa, li togħgob lil Alla, b'qima spiritwali. Timxux max-xejra ta' din id-dinja, iżda nbidlu skond it-tigdid ta' moħħkom, biex isehħilkom tagħrfu x'inhir-rieda ta' Alla, x'inhut-tajjeb, x'inhuli jogħgob, x'inhus-sewwa.

RESPONSORJU QASIR

R/. Jgħinha Alla * Bid-dija ta' wiċċu. Jgħinha.

V/. Hemm Alla magħha, matitharrikk. * Bid-dija ta' wiċċu. Glorja. Jgħinha.

Ant. tal-kantiku ta' Żakkarija:

Inti smajtha, Mulej, u ma warrabtx minn quddiemek id-dmugħ li kien iċarċar ma' ħaddejha u jsaqqi l-art kull fejn kienet titolbok.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imgħoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
ħierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu

fid-dlamijiet u d-dell tal-mewt, *
 ha jmessi l-passi tagħna fit-triq tas-sliem.
Glorja lill-Missier, u lill-Iben, *
 u lill-Ispirtu s-Santu,
Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Inti smajtha, Mulej, u ma warrabtx minn quddiemek id-dmugh li kien iċarċar ma' haddejha u jsaqqi l-art kull fejn kienet titolbok.

PREĊI

Ħuti għeżiež, flimkien man-nisa qaddisin infahħru lis-Salvatur tagħna, u b'xewqa mhegga ngħidulu:

Ejja, Mulej Ġesù.

Mulej Ġesù, lill-mara midinba ħfirtilha ħafna, għax ħabbet ħafna:

- aħfrilna, Mulej, għax dnibna ħafna.

Mulej Ġesù, fil-vjaġġi tiegħek kellek nisa qaddisa jaqduk:

- aghmel li nimxu dejjem fuq il-passi tiegħek.

Mulej Ġesù, inti l-Imgħallem li Marija qagħdet tisimgħek u Marta servietek:

- agħtina li naqduk bil-fidi u l-imħabba.

Mulej Ġesù, int għidtilna li ħutek u ommok huma dawk li jagħmlu r-rieda tiegħek:

- għinna biex dejjem nogħgbuk bil-kliem u bl-għemil.

Missierna

Talba

O Alla, farag ta' l-immniktin, int, kollok ħniena, ilqajt id-dmugh li Santa Monika xerrdet bil-qalb għall-konverżjoni ta' binha Santu Wistin; bit-talb tagħhom it-tnejn, agħtina li aħna nibku ħtijietna biex naqilghu l-grazzja u l-maħfra tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja ehlieni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lejki it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li għej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħagġeg.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjef,
għib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1. Henjin dawk li jimxu fil-liġi tal-Mulej.

Salm 118 (119): 1-8

I

Henjin dawk li triqthom bla ħtija, *
li jimxu fil-liġi tal-Mulej.
Henjin dawk li jħarsu l-preċetti tiegħu, *
u li jfittxuh b'qalbhom kollha.

Huma ma jagħmlux hażen, *
imma jimxu fit-triqat tal-Mulej.
Int tajt il-preċetti tiegħek, *
biex inħarsuhom bir-reqqa.
Ha jzomm shiħ il-mixi tiegħi *
fil-ħarsien tal-kmandamenti tiegħek!
Mbagħad ma jkollix għax nistħi,

la naħseb fuq il-kmandamenti tiegħek kollha.

Mbagħad infahħrek b'qalb safja, *
Meta nitghallem id-digrieti ġusti tiegħek.
Irrid inħares il-kmandamenti tiegħek; *
la tħallinix ġħalkollox!
Glorja.

Ant.1. Henjin dawk li jimxu fil-liġi tal-Mulej.

Ant.2. Tifraħ qalbi ġħall-ġħajnuna tiegħek.

Salm 12 (13)

Mulej, ġħal dejjem se tinsieni? *
Kem se ddum taħbi wiċċek minni?
Kem se ndum b'qalbi ttaqtaq, †
bl-imrar kuljum f'qalbi? *
Kem se jdum jintrefa' l-ġħadu fuqi?

ħares u wegibni, Mulej, Alla tiegħi, *
aġhti d-dawl lil ġħajnejja,
li ma naqax fir-raqda tal-mewt;
li ma jġħidx l-ġħadu tiegħi: "Ġħelibtu!", *
li ma jifirħux l-ġħedewwa ġħax jarawni noġħtor.

Imma jien fit-tjieba tiegħek nitma, †
tifraħ qalbi ġħall-ġħajnuna tiegħek. *
Nġħanni lill-Mulej ġħall-ġħid li ġħamilli.
Glorja.

Ant.2. Tifraħ qalbi ġħall-ġħajnuna tiegħek.

Ant.3. Alla ħalla 'l kulħadd fid-dnub, biex jagħmel ħniena ma' kulħadd.

Salm 13 (14)

Jġħid l-iblah f'qalbu: "M'hemmx Alla!" *
Tħassru l-bnedmin,
Ġħamlu ħwejjeġ ta' min jistmellhom; *
m'hemm ħadd li jagħmel is-sewwa.
Il-Mulej mis-sema jittawwal fuq il-bnedmin, *

biex jara jekk hemmx min hu għaqli,
min ifittex lil Alla.

Ilkoll intilfu, lkoll flimkien tħażżnu; *
hadd ma jagħmel is-sewwa, anqas biss wiehed.
Ma jintebħux dawk kollha li jagħmlu l-ħażen, *
dawk li qatt ma jsejju l-Mulej,
li jaħtfu l-poplu tiegħi, *
kif wiehed jaħtaf il-ħobż?

Biza' kbir waqa' fuqhom, *
għax Alla hu ma' nisel il-ġust.
Intom tidhku bil-ħsieb ta' l-imsejken; *
imma l-Mulej hu l-kenn tiegħu.
Min iġib minn Sijon il-ħelsien ta' Izrael? *
Meta jerga' jqajjem il-Mulej il-poplu tiegħu,
jifraħ Ġakobb, jithenna Izrael.
Glorja.

Ant.3. Alla ħalla 'l kulħadd fid-dnub, biex jagħmel ħniena ma' kulħadd.

Fid-Disgħa ta' filghodu

LEZZJONI QASIRA Ġer 17:7-8

Imbierek il-bniedem li jittama fil-Mulej u l-fiducja tiegħu fil-Mulej. Ikun bħal sigra hdejn l-ilma mhawwla, li għeruqha xxenxel lejn il-wied ; ma tibżax meta tiġi s-sħana, il-weraq tagħha jibqa' jħaddar ; fis-sena tan-nixfa ma tinkeddx, u ma tehdix milli tagħmel il-frott.

V/. Ebda ġid ma jiċhad il-Mulej lil min jimxi bis-sewwa.

R/. Mulej ta' l-eżerċi, hieni l-bniedem li jittama fik.

Talba

O Alla ta' dejjem li tista' kollox, f'din is-siegħa tal-ġurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

F'Nofsinhar

LEZZJONI QASIRA

Prov 3:13-15

Hieni l-bniedem li jsib l-għerf, il-bniedem li jikseb id-dehen ; għax aħjar tikseb lilu milli tikseb il-fidda, u l-qligħ tiegħu aqwa mid-dehen. Hu eghžeż mill-gawhar ; u, minn kull ma tista' tixtieq, xejn ma jitqies miegħu.

V/. Mulej, int thobb il-qalb sinciera.

R/. Għallimni l-għerf fil-fond ta' qalbi.

Talba

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, agħtina li nkunu nogħgbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Ġob 5:17-18

Hieni l-bniedem li Alla jwiddbu. Mela żżeblaħx iċ-ċanfir ta' dak li jista' kollox; għax hu jagħmillek ġerħa, iżda mbagħad jorbothielek; iweggħek, iżda mbagħad b'idejh stess ifejjqek.

V/. Imxi mal-qaddej tiegħek skond it-tjieba tiegħek.

R/. Għallimni l-kmandamenti tiegħek.

Talba

O Alla, int bghatt l-anglu tiegħek lil Kornelju ċ-ċenturjun biex jurih it-triq tas-salvazzjoni; agħtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlsni.
R/. Mulej, fittex għinni.
Glorja. Kif kien mill-bidu. Hallelujah.

INNU

Kull ilsien jinfexx fil-ghana
ta' tiffhir għal din il-mara,
li bħal xemx quddiemna tidli
bid-dawl qawwi ta' qdusitha.

Saret vittma ta' l-imħabba,
mill-frugħat tad-dinja ħarbet,
u fit-triq id-dejqa w iebsa
lejn is-sema mxiet ħafifa.

Lil ġisimha tghallmet tghakkes
u bit-talb lil ruhha tghajjex;
hekk thejjiet għall-ġid tas-saltna,
fejn għal dejjem qed tithenna.

Kristu, qawwa tal-qawwija,
wahdek kbir f'ghegubijietek,
xerred fuqna lkoll b'idejha
ħniena w maħfra, barka w grazzja.

Glorja, lilek, Ġesù Sidna;
int, għat-talb ta' dil-qaddisa,
timla 'l qalbna b'tama shiħa
li ngawduk għal dejjem magħha. Ammen.

SALMODIJA

Ant. 1: Il-Mulej rebbah lis-Sultan, il-Midluk tiegħu.

Salm 19 (20)

Jisimgħek il-Mulej fi żmien in-niket; *
iħarsek l-isem ta' Alla ta' Ġakobb!
Mit-tempju mqaddes tiegħu jibgħatlek l-ghajnuna, *
u minn Sijon jagħtik is-saħħa.

Jiftakar fl-offerti tiegħek kollha, *
u jilqa' bil-qalb is-sagrificċju tiegħek.
Jagħtik dak li tixtieq qalbek, *
u jtemm ħsibijiet tiegħek kollha.
Naqbz u bil-ferħ għar-rebħa tiegħek, †
ngħollu l-bnadar f'isem Alla tagħna. *
Jagħtik il-Mulej kull ma titolbu!

Jien issa naf li l-Mulej *
irebbaħ lis-sultan, il-midluk tiegħu,
u jwiegħbu mis-sema mqaddes tiegħu *
bir-rebħa qawwija tal-leminija tiegħu.

Xi wħud fil-karrijiet, oħrajn fiż-żwiemel, *
imma aħna f'isem il-Mulej Alla l-qawwa tagħna.
Huma jixxenglu u jaqgħu; *
imma aħna b'saħħitna, weqfin fuq riglejna.

Mulej, salva s-sultan; *
wegibna meta nsejjhulek.
Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Il-Mulej rebbaħ lis-Sultan, il-Midluk tiegħu.

Ant. 2: Ngħannu u nfaħħru s-saħħa tiegħek, Mulej.

Salm 20 (21):2-8, 14

Mulej, bil-qawwa tiegħek jifraħ is-sultan; *
kemm jithenna bir-rebħa tiegħek!
Ix-xewqa ta' qalbu int qtajthielu, *
ma ċhadtlux it-talba ta' fomm.

Għax inti lqajtu bil-barka u r-rizq, *
kuruna ta' deheb fin qegħedtlu fuq rasu.
Il-ħajja talbek, u int tajthielu, *
għomor twil minn żmien għal żmien.

Kbir hu sebħu bir-rebħa li tajtu; *
għieħ u għmiel int tqiegħed fuqu.
Lilu tagħti barkiet għal dejjem, *
tferrħu u thennih bis-sebħ ta' wiċċek.
Għalhekk is-sultan fil-Mulej jittama, *
għall-ħniena ta' l-Għoli qatt ma jitharrek.

Tkabbar, Mulej, bil-qawwa tiegħek! *
Ha ngħannu u nfahħru s-saħħa tiegħek.
Glorja.

Ant. 2: Ngħannu u nfahħru s-saħħa tiegħek, Mulej.

Ant. 3: Mulej, għamiltna għal Alla tagħna saltna u qassisin.

Kantiku (Apok 4:11; 5:9-10, 12)

Mulej Alla tagħna, jistħoqqlok tircievi *
l-glorja, l-għieħ u l-qawwa,
għax int ħlaqt il-ħlejjaq kollha; *
ir-rieda tiegħek kienu u nħalqu.

Int jistħoqqlok tieħu l-ktieb *
u tikser is-sigilli tiegħu,
għax int qatluk, u b'demmek ksibt għal Alla *
bnedmin minn kull tribù u lsien,
minn kull poplu u ġens,
u għamilthom għal Alla tagħna Saltna u Qassisin *
li għad isaltnu fuq l-art.

Il-Ħaruf li kien maqtul jistħoqqli jircievi †
l-qawwa, l-għana, l-għerf u s-saħħa, *
l-għieħ u l-glorja u t-tifhir."
Glorja.

Ant. 3: Mulej, għamiltna għal Alla tagħna saltna u qassisin.

Aħna nafu li Alla, ma dawk li jhobbuh, f'kollox jaħdem id f'id magħhom għall-gid, ma' dawk li huma msejjhin skond il-providenza tiegħu. Għax lil dawk li hu għarafhom mill-bidu, ippredestinahom ukoll biex jieħdu sura xbieha ta' Ibnu, ħalli dan ikun il-kbir fost ħafna aħwa; lil dawk li ppredestinahom, sejjhilhom ukoll; lil dawk li sejjhilhom, iġġustifikahom ukoll; lil dawk imbagħad li ġġustifikahom ukoll; lil dawk imbagħad li ġġustifikahom, sebbaħhom ukoll.

RESPONSORJU QASIR

R/. Għażilha l-Mulej, * U ħatarha fost kulhadd. Għażilha.

V/. Daħħalha tghammar fid-dar tiegħu. * U ħatarha fost kulhadd. Glorja. Għażilha.

Ant. tal-kantiku ta' Marija:

Monika, mimlija bil-qawwa ta' Kristu, għalkemm kienet għadha m'hix maħlula mill-ġisem, għexet ħajjitha tfahħar l-isem ta' Alla bil-fidi u l-imġiba kollha tagħha.

Ruħi tfahħar il-kobor tal-Mulej, *

u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh

fuq iċ-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeg kbar; *

qaddis hu l-isem tiegħu.

Il-ħniena tiegħu tinfirax f'kull żmien *

fuq dawk li jibzghu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, *

u għolla ċ-ċkejknin.

Mela b'kull gid lil min hu bil-ġuħ, *

u l-għonja bagħathom 'il barra b'xejn.

Ha ħsieb Iżrael, qaddej tiegħu, *

għax ftakar fil-ħniena tiegħu

- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Monika, mimlija bil-qawwa ta' Kristu, għalkemm kienet għadha m'hix maħlula mill-ġisem, għexet hajjitha tfahhar l-isem ta' Alla bil-fidi u l-imġiba kollha tagħha.

PREĊI

Huti gheżiež, nitolbu lill-Mulej biex, bl-interċessjoni tan-nisa qaddisin, iħares lill-Knisja tiegħu. Ngħidulu bil-ħeġġa kollha ta' qalbna:

Mulej, ftakar fil-Knisja tiegħek.

F'ġieħ in-nisa martri, li bil-qawwa ta' l-ispirtu ħargu rebbieħa fuq il-mewt tal-ġisem:

- qawwi lill-Knisja tiegħek fit-tigrib kollu tagħha.

F'ġieħ in-nisa twajba li għexu hajja sewwa fil-grazzja taż-żwieġ imqaddes:

- kattar fil-Knisja tiegħek il-frott ta' l-apostolat.

F'ġieħ ir-romol li bit-talb u l-ħlewwa tagħhom mal-barranin tqaddsu fil-ħajja ta' weħidhom:

- għin lill-Knisja tiegħek biex turi l-misteru ta' mħabbtek fid-dinja.

F'ġieħ l-ommijiet qaddisa li nisslu wlied għas-saltna tiegħek u għax-xirka tal-bnedmin:

- saħħaħ il-Knisja tiegħek biex tagħti t-twelid ġdid u s-salvazzjoni lill-bnedmin kollha.

F'ġieħ in-nisa qaddisin kollha, li sħaqqilhom jigu jarawk wiċċ imb'wiċċ fid-dawl tiegħek:

- ħenn għal ħutna l-mejtin, ulied il-Knisja tiegħek, u ferraħhom bid-dehra tiegħek għal dejjem.

Missierna

Talba

O Alla, faraġ ta' l-immikktin, int, kollok ħniena, ilqajt id-dmugħ li Santa Monika xerrdet bil-qalb għall-konverżjoni ta' binha Santu Wistin; bit-talb tagħhom it-tnejn, agħtina li aħna nibku ħtijietna biex naqilgħu l-grazzja u l-maħfra tiegħek.

B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM IT-TLIETA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. La taħbix wiċċek minni, għax fik jien nittama.

Ż.GH.:

Ant. Hallelujah, hallelujah, hallelujah.

Salm 142 (143): 1-11

Talba fid-dwejjaq

Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)

Mulej, isma' t-talba tiegħi, †
agħtini widen, nitolbok bil-ħniena;
wegibni minħabba l-fedeltà u l-ġustizzja tiegħek.
Tressaqx għall-ħaqq lill-qaddej tiegħek, *
għax ebda bniedem ma hu ġust quddiemek.

Għax l-ghadu għamel għalija, *
ma' l-art tefagħni taħt rigglejh;
fid-dlam xehetni ngħammar, *
bħal min imut għal dejjem.

Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imghoddi, †
naħseb fkull ma int għamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-ghatx tixtieqek.

Fittex wegibni, Mulej! *
Ruħi tinsab bla saħħa.
La taħbix wiċċek minni, *
li ma nkunx bħal min niezel għall-qabar.
Fakkarni mas-sebħ fi tjubitek, *
għax fik jien nittama.

Għarrafni t-triq li minnha għandi ngħaddi, *
għax lej kien nerfa' ruħi.

Eħlisni mill-għedewwa, Mulej, *
għax inti l-kenn tiegħi.
Għallimni nagħmel ir-rieda tiegħek,
għax int Alla tiegħi. *
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, *
oħroġni mill-għawġ minħabba l-gustizzja tiegħek.
Glorja.

Barra Z.Għ:

Ant. La taħbix wiċċek minni, għax fik jien nittama.

Z.Għ:

Ant. Hallelujah, hallelujah, hallelujah.

LEZZJONI QASIRA 1 Piet 5:8-9

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; Ħa nifirĦu u nithennew fihĦ Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *
imur fis-sliem, skond kelmtok;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.
R. Ammen.

Fl-ahharnett, mingħajr versett u talba, tingħad wahda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Harisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.

Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' gmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, ħlewwa u tama tagħna, sliem għalik.
Lilek ingħajjtu,
għaliex aħna tturufnati, ulied Eva.
Lilek nitniehdu, aħna li nibku u nolfq
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o helwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,
o Vergni glorjuża u mbierka.